

Lejn agenda Anti-Razzista fl-edukazzjoni

Carmel Borg

Il-mewġa qawwija ta' preġudizzju razzjali li hakmet 'il-pajjiż f'dawn l-aħħar ġimghat hasdet u nikket lil kull min qiegħed jaħdem biex il-membri ta' din is-soċjetà jiżviluppaw l-attitudnijiet u l-hiliet neċessarji biex ikunu jistgħu jgħixu aħjar f'pajjiż li kull ma jmur qiegħed isir aktar multikulturali. L-aktar elementi li spikkaw f'dawn il-ġimghat ta' manifestazzjoni razzista huma l-injoranza kulturali, in-nuqqas kbir ta' informazzjoni, il-prużunzjoni u l-arroganza ta' min jaf li jista' jirbaħ il-qlub u jhaddar lin-nies billi jiżola kulturi partikolari u jiġġenera klima ta' stmerrija u biża madwarhom. Sfortunatament, l-iskuża tal-libertà tal-kelma, in-nuqqas ta' sofistikkazzjoni politika ta' min jikkontrolla l-midja u l-għatx li għandha l-midja għas-sensazzjonalizmu, qegħdin joffru infrastruttura kulturali li tiffaċilita din l-attività anti-soċjali. L-aċċess faċli għall-mezzi ta' komunikazzjoni popolari, imżewġa ma' sistema legali li ma tiproteġix biżżejjed lill-vittmi tar-razziżmu, tiftah it-triq berah biex id-diskors razzist isir diskors eġemoniku. Quddiem din l-isfida l-awtoritajiet Ċivili u tal-Knisja għandhom l-obbligu morali u etiku li b'mod attiv jirreżistu l-istrategija razzista. Is-sistema edukattiva hija wahda mill-istituzzjonijiet tas-soċjetà ċivili fejn l-Istat u l-Knisja jistgħu jirreżistu r-razziżmu. Permezz ta' programmi edukattivi mibnija fuq l-affermazzjoni u ċ-ċelebrazzjoni tad-diversità, l-Istat u l-Knisja jistgħu joħolqu strategija kontro-eġemonika maħsuba biex l-istudenti żgħar, żgħażaġh u adulti jipperswadu lilhom infushom li l-konflitt kulturali m'huwiex fl-aħjar interess tal-komunità Maltija.

Nifhmu t-Terminoloġija

Wahda mill-karatteristiċi ewlenin tad-diskussjonijiet u l-kitbiet riċenti dwar ir-razziżmu kienet il-kunfużjoni fit-terminoloġija u n-nuqqas ta' għarfien tal-kumplessità kunċettwali tas-suġġett. Hafna mill-protagonisti tad-dibattitu lokali dwar ir-razziżmu urew li m'għandhomx hakma tajba tal-lingwaġġ normalment użat minn analisti, teoristi, politiċi ppreparati sew, ġurnalisti ta' stoffa u attivisti li qegħdin jikkumbattu din il-forma ta' oppressjoni. Hekk, per eżempju, il-ftit kienu kapaċi jiddistingwu bejn razzizmu u etniċità. Barra minn hekk, il-kelma diskriminazzjoni ntuzat b'mod laxk u simplistiku. Minhabba f'hekk, id-dibattitu tilef il-kumplessità tal-kunċett ta' diskriminazzjoni li jinkludi, fost hwejjeġ oħra, it-tqassim żbaljat u iġust ta' servizzi u riżorsi, ċaħda ta' drittijiet u tbarrija ta' individwi/gruppi minn parteċipazzjoni shiha fis-soċjetà. L-istess simpliċiżmu ntwerwa madwar il-kunċett ta' identità razzjali u etnika. Ma saret l-ebda analiżi ta' kif tissawwar identità u lokazzjoni razzjali, etnika jew kulturali f'kuntest razzjali partikolari. Problema oħra fid-diskors kien il-fatt li l-kelma razzizmu ntuzat b'mod totalizzanti, bħal li kieku din il-kelma tispjega l-fenomeni kollha ta' din l-oppressjoni. Kawża ta' dan id-diskors totalizzanti, id-dibattitu ma hariġx id-differenzi bejn, per eżempju, razzizmu attiv u razzizmu passiv, razzizmu

vertikali u dak orizzontali, u razzizmu internalizzat u kollużjoni razzista.

Komunità edukattiva li trid tirreżisti r-razziżmu ma tistax ma tiffamilajrizzax ruhha mal-glossarju razzjali. Edukaturi li għandhom hakma tajba tat-terminoloġija awtomatikament jifhmu l-kumplessità ta' dan il-qasam u jkunu f'qagħda li jikkomunikaw b'mod kumpless fuq is-suġġett.

Il-Kurrikulu Minimu Nazzjonali

Il-Kurrikulu Minimu Nazzjonali, maħruġ mill-Ministeru ta' l-Edukazzjoni f'Diċembru ta' l-1999, huwa mnebbah minn politika edukattiva li għandha l-għan li tissoċjalizza lill-istudenti f'kultura demokratika, pluralista u inkluziva. Għalhekk, id-dokument joffri punt ta' tluq tajjeb għal kull min irid jiżviluppa pedagoġija anti-razzista.

Il-Kurrikulu Minimu Nazzjonali jagħraf l-intensifikazzjoni tal-proċess multikulturali f'pajjiżna. Din l-isfida soċjali titlob li "is-sistema edukattiva...tharreg lill-istudenti fl-arti tar-rispett, il-kooperazzjoni, u s-solidarjetà bejn il-kulturi" (p.24). L-iżvilupp ta' dawn il-hiliet għandu jgħin lill-istudenti "jifhmu aħjar id-differenzi individwali, lokali u reġjonali...biex ikunu jistgħu jgħixu b'mod effettiv u produttiv f'kuntest ikkaratterizzat mid-diversità soċjo-kulturali" (p.24).

Biex din l-isfida titwettaq, il-komunità edukattiva trid twarrab sistemi ta' taġlim mibnija fuq l-illużjoni ta' klassijiet/gruppi omoġenji u, skond il-Kurrikulu, thaddan u thaddem "pedagoġija li tirrispetta u tiċċelebra l-kalejdoskopju ta' realtajiet u stejjer personali

Il-mewġa qawwija ta' preġudizzju razzjali li hakmet 'il-pajjiż f'dawn l-aħħar ġimghat hasdet u nikket...



News International



CARMEL BORG Ph.D (Toronto) is lecturer in Curriculum Studies, Critical Pedagogy, Social Justice Education and Parental Issues in the Faculty of Education, University of Malta. He is the author and co-author of numerous articles in local and international journals and books. For the past three years he has been involved in the drafting of the new National Minimum Curriculum.

“**Is-sistema edukattiva hija wahda mill-istituzzjonijiet tas-socjetà civili fejn l-Istat u l-Knisja jistghu jirreżistu r-razziżmu**”

Il-Kurrikulu Minimu Nazzjonali jagħraf l-intensifikazzjoni tal-proċess multikulturali f'pajjiżna.

li jiddefinixxu kull klassi f'kull skola f'Malta" (p.30). B'dan il-mod, l-istudenti jibdeu jghixu u jqsu d-diversità bhala barka soċjali.

L-għarfien, ir-rispett u ċ-ċelebrazzjoni tad-differenzi m'humiex kunċetti astratti iżda esperjenzi konkreti. Għalhekk, is-solidarjetà soċjali tista' tibda tixxettel mit-tfulija bikrija. Il-Kurrikulu Minimu Nazzjonali jishaq li minn kmieni t-tfal għandhom jipparteċipaw fi proċess edukattiv li jgħinohom "jidentifkaw, japprezzaw u jimmanifestaw...id-differenzi ta' bejniethom...jiżviluppaw sens ta' kooperazzjoni...u rispett tad-drittijiet umani u tal-hlejquet l-oħra" (p.74). L-infrastruttura teknoloġika eżistenti u futura, u riżorsi oħrajn, għandhom jitpoġġew għas-servizz tal-prinċipju tad-diversità. It-teknoloġija ta' l-informatika għandha twassal biex il-proġett ta' kooperazzjoni u għarfien tad-diversità jaqbeż ix-xefa ta' pajjiżna u, skond il-Kurrikulu, l-istudenti Maltin "jersqu eqreb lejn studenti li qed jghixu fi rkejjien differenti tad-dinja" (p.27).

Programm edukattiv li għandu l-għan li jtellja lill-istudenti b'mentalità anti-razzista ma jistax jahrab minn analiżi storika ta' kif ir-razziżmu jissawwar u jinfirx. Barra minn hekk, l-apprezzament ta' kulturi differenti jistrieħ fuq informazzjoni dwar il-faċċati differenti tal-hajja f'pajjiżi u reġjuni ġeografiċi differenti. Għalhekk, il-pedagoġija anti-razzista għandha l-għeruw tagħha fil-fatti storiċi u attwali.

Il-Kurrikulu Minimu Nazzjonali jagħraf l-htieġa li l-istudenti jagħnu l-kapital kulturali tagħhom f'dan il-qasam. Fit-taqsimha li titratta l-Għanijiet Ġenerali d-dokument ihegġeg lill-iskejjel biex ilaqqu lit-tfal mal-kultura, l-istorja u r-religjonijiet differenti fir-reġjun tal-Mediterran u l-istorja ta' Malta bhala parti minn dan ir-reġjun...il-kultura, l-istorja u r-religjonijiet differenti tal-Kontinent Ewropew (p. 51). Din id-dimensjoni Ewro-Mediterranja, imżewġa mal-bżonn li "l-pajjiż jkollu wkoll nukleu ta' nies li għandhom hakma tajba ta' ilsna meqjusa bhala strateġikament importanti, bħaċ-Ĉiniż, il-Ġappuniż, ir-Russu u l-Għarbi" (p.82), u l-bżonn ekumeniku li l-istudenti jsiru jafu aktar "il-karatteristiċi tar-Religjonijiet ewlenin u dwar kif kull wahda ttipprova twiegeb għall-istess mistoqsijiet fundamentali għall-eżistenza umana" (p.52), fost għerf iehor, toffri sfond informattiv għat-tkattir ta' l-interess, it-tqarrib, il-fehem u s-solidarjetà ma' soċjetajiet u kulturi differenti.

Skejjel li huma mpenjati li joffru kuntest edukattiv kulturalment pluralista u anti-razzjali għandhom isibu fil-Kurrikulu Minimu Nazzjonali l-ingredjenti bażiċi biex jahmu pedagoġija li twassal biex l-istudenti jikkonfrontaw t-territorjalizmu kulturali.

Kurrikulu anti-razzist għandu jagħraf il-bżonn li jinkludi għerf u perspettivi li m'humiex mill-Punent. L-ewroċentriżmu jxejjien u jikkontradixxi l-impenn lejn

multikulturaliżmu ġenwin, u jimblokka l-possibilità li l-istudenti jagħrfu r-razziżmu u l-opressjoni fihom infushom u fis-socjetà. Fil-fatt, kurrikulu ewroċentriku jappoġġja, b'mod konxju jew passiv, is-superjorità tal-ħsieb tal-Punent fuq kull ħsieb iehor, u jagħlaq lill-istudenti f'fortizza kulturali. Din il-fortizza trawwem fl-istudenti mentalità li dak kollu li huwa tajjeb, avanzat, progressiv u sofistikatt għandu l-għeruw tiegħu fil-ħsieb u l-ġenju tal-Punent.


Programmi Edukattivi fl-Iskejjel

Pedagoġija anti-razzista ma tizolax dan l-impenn f'suġġett speċjalizzat. Fi kliem iehor, fejn hemm impenn ġenwin lejn din il-pedagoġija l-ghalliema kollha u l-bqija tal-komunità edukattiva huma responsabbli għat-tweqqi ta' dan il-proġett soċjo-kulturali. B'hekk l-iskola tevita li tohloq għejjer kulturali inkompatibbli u/jew kontradittorji.

Programm edukattiv f'dan il-qasam irid jagħraf il-proċess ta' l-iżvilupp uman. Fl-isfond tat-tfulija bikrija l-programm jiehu xejra konkreta u qrib il-hajja immedjata tat-tfal. L-iżvilupp ta' l-istima personali huwa wiehed mill-għanijiet ewlenin f'dan il-qasam. It-trawwim ta' stima personali jgħin lit-tfal individwali japprezzaw lill-hbiebhom u 'l-adulti li jiffurmaw parti minn hajjithom. Permezz ta' l-iżvilupp ta' l-istima personali l-infrastruttura emozzjonali tkun f'qagħda li titmalja ma' l-esperjenza konkreta u vizibbli tad-differenzi. L-esperjenza konkreta tat-tfal f'din il-fażi tal-kontinwu uman timmanifesta ruhha f'differenzi fiżiċi, f'ilbies, ikel u ċelebrazzjonijiet tradizzjonali differenti, u f'tipi differenti ta' mużika, żfin u attivitajiet konkreti oħra.

Fil-livell primarju l-programm edukattiv ikompli jibni fuq il-proċess mibdi fit-tfulija bikrija. F'dan il-livell, it-tfal jibdeu jiffamiljarizzaw ruħhom ma' letteratura internazzjonali u ma' l-istorja u l-iżvilupp ta' tradizzjonijiet lokali u reġjunali, u jsiru jafu aktar dwar kif kulturi, soċjetajiet u komunitajiet differenti jwieġbu għall-bżonnijiet fundamentali tal-bniedem. L-istess programm irid jahseb biex l-informazzjoni tintiseg ma' żvilupp ta' attitudni pożittiva u kritika lejn kulturi differenti; rieda li wiehed jitgħallem mill-esperjenzi ta' kulturi differenti; u rieda li wiehed jirreżisti forom differenti ta' preġudizzju, intolleranza u diskriminazzjoni. Dan l-iżvilupp attitudinali, flimkien ma' l-għarfien neċessarju, għandu jiffaċilita l-proċess ta' żvilupp ta' hiliet fil-koperazzjoni, djalogu, ħsieb kritiku, soluzzjoni ta' problemi u konflitti, empatija, u bini ta' argoment, fost hiliet oħra. Mingħajr l-iżvilupp ta' dawn il-hiliet il-proġett anti-razzista fil-livell primarju jibqa' eżerċizzju akkademiku.

Fil-livell sekondarju, l-esperjenza konkreta





Programm edukattiv li ghandu l-ghan li jtella' lill-istudenti b'mentalità anti-razzista ma jistax jahrab minn analiżi storika ta' kif ir-razziżmu jissawwar u jinfirex.

“L-iskola ghandha tinvesti f'kotba u materjal ieħor li jindirizza l-multi-kulturaliżmu u l-anti-razziżmu”

tibqa' l-perm li fuqu ddr il-pedagoġija anti-razzista. It-tishih ta' l-hsieb kritiku u riflettiv ghandu jwassal biex il-programm jiehu xejra aktar prassjali. Dan ifisser li l-esperjenza personali u soċjali ta' l-istudenti tintefa' taht il-lenti kritika tal-klassi bit-tama li ssehh xi forma ta' trasformazzjoni f'hajjithom. B'mod aktar speċifiku, il-pedagoġija anti-razzista fis-settur sekondarju ghandha tghin lill-istudenti:

- jaghrfu kif tissawwar identità razzjali;
- jirriflettu dwar kif qeghdin jipparteċipaw fil-proġett razzista;
- jaghrfu l-impatt tar-razziżmu fuq l-iżvilupp personali u soċjali tagħhom;
- jaghrfu l-proċess ta' soċjalizzazzjoni f'kultura razzista;
- jaghrfu u jifhmu kif ir-razziżmu jimmanifesta ruhu f'forom u livelli differenti;
- jaghrfu d-differenza bejn razzizmu attiv u dak passiv;
- jifhmu kunċetti bhal privileġġi soċjali, kollużjoni u razzizmu internalizzat;
- jaghrfu l-esperjenzi ta' popli minn kuntesti razzjali u etniċi differenti;
- jaghrfu r-rabta bejn ir-razziżmu u l-ekonomija internazzjonali;
- jaghrfu u jifhmu kif r-razziżmu jista' jithallat ma' forom oħra ta' oppressjoni biex persuni jsofru minn oppressjoni multiplika;
- jidentifikaw forom differenti ta' azzjoni anti-razzista;
- jahdmu b'mod effettiv f'kuntest multirazzjali; u
- jiżviluppaw il-hiliet u l-kunfidenza biex isiru aġenti ta' bidla.

Tul il-vjaġġ skolastiku l-istudenti ghandhom jafferma l-identità tagħhom, jitghallmu jikkonfrontaw lilhom infushom, jibdeu janalizzaw u jipproblematizzaw l-preġudizzji, l-intolleranza u l-injuranza kulturali, jiċcelebraw id-diversità u jibdeu jahdmu biex il-mużajk kulturali jsir politika personali u soċjali.

Tahriġ ta' l-Ghalliema

Ghalliema li ma jammettux il-problema serja ta' razzizmu li hawn Malta jew/u ma jahsbux li s-sistema edukattiva ghandha tindirizza din il-problema, x'aktarx se jirreżistu proġett bhal dan. F'kuntest ta' rezistenza d-djalogu ma' l-ghalliema huwa indispensabbli.

Ghalhekk, l-aħjar mod kif wieħed jibda proġett anti-razzista fi skola huwa permezz ta' riċerka interna li teżamina l-gharfien u l-attitudnijiet ta' l-ghalliema f'dan il-qasam partikulari.

Ir-riżultat ta' l-istharrig jipprovdi kuntest idejali għal djalogu ma' l-ghalliema u possibiltà ta' anqas rezistenza għall-proġett.

Skola li thoss li hemm l-infrastruttura kulturali neċessarja biex tvarja l-proġett ghandha tibda mill-pjan ta' l-iżvilupp. Proġett bhal dan ghandu jifforma parti integrali mill-viżjoni globali ta' l-iskola. L-gharfien tal-

bżonn ta' pedagoġija anti-razzista fil-pjan ta' l-iżvilupp jagħti sens ta' permanenza u ufficialità lill-proġett.

Il-programm ta' tahriġ ghandu jkun imnebbah mir-riżultat tar-riċerka interna u mid-djalogu li jiżvolgi wara l-istharrig. Ma teżisti l-ebda riċetta li tindirizza l-bżonijiet ta' kull skola. Ghalhekk, dan li nissuġgerixxi hawn taht irid jitqies bhala ideja ġenerali ta' x'jistghu jkunu l-ingredjenti bażiċi ta' programm ta' tahriġ. Il-letteratura f'dan il-qasam tissuġgerixxi li l-ghalliema ghandhom jiġu meghjuna biex:

- jiżviluppaw għarfien dwar l-identità tagħhom;
- jeżaminaw l-gherf, l-attitudnijiet u l-esperjenzi personali;
- jiffamiljarizzaw ruhhom mat-terminoloġija u mal-kunċetti użati f'd-dikors dwar ir-razziżmu;
- jeżaminaw ir-rabta bejn esperjenza personali u razzizmu sistemiku;
- jeżaminaw ir-rabta bejn razzizmu individwali u dak istituzzjonali;
- jeżaminaw kif diversi forom ta' oppressjoni jikkumplikaw il-problema tar-razziżmu;
- jeżaminaw kif it-twahhil fil-vittma hafna drabi jservi bhala mezz ta' razzjonalizzazzjoni għar-razziżmu;
- jeżaminaw kif l-ewrocentriżmu jiddomina d-definizzjoni ta' kultura;
- jeżaminaw kif is-sistema edukattiva tista' ssir aktar rilevanti kulturalment;
- jeżaminaw mudelli differenti ta' pedagoġija multikulturali u anti-razzista;
- jiltaqgħu ma' attivisti li jahdmu fil-qasam tal-multikulturaliżmu u ta' l-anti-razziżmu;
- jippreparaw u jiżviluppaw proġett anti-razzista għall-iskola;
- jirriflettu dwar kif jistghu jibnu komunità permanenti ta' attivisti fil-qasam.

It-tahriġ ta' l-ghalliema m'ghandux jieqaf ma' tmiem il-programm ta' tahriġ tal-bidu. It-tahriġ kontinwu, f'forma ta' laqgħat djalogali u riflettivi, ghandu jsostni l-proġett. Flimkien mat-tahriġ l-iskola ghandha tinvesti f'kotba u materjal ieħor li jindirizza l-multikulturaliżmu u l-anti-razziżmu. Wara l-istharrig tal-bidu, ir-riċerka interna ghandha tintuża biex tinforma lill-komunità edukattiva dwar xejriet fl-iżvilupp tal-proġett, fosthom tibdil fl-attitudni tal-partieċipanti kollha.

Tmiem

Ir-razziżmu ghandu storja, kawzi, struttura u konsegwenzi. Ir-riflessjoni dwar dawn l-aspetti differenti tar-razziżmu toffri tama ta' azzjoni effettiva maħsuba biex tirreżisti r-razziżmu f'Malta. Il-Kurrikulu Minimu Nazzjonali ihajjar lill-iskejjel biex jibdeu programmi edukattivi li b'mod sistematiku u pplanat jghinu lill-istudenti jikkonfrontaw dan il-monstru soċjali.

Dan l-impenn iġib miegħu il-bżonn ta' tahriġ kontinwu ta' l-ghalliema u investment f'riżorsi u riċerka maħsuba biex isostnu l-proġett.